

ሓተታ፤ ፈንቅል ሓበን ወለዶታት!



ሎማ 10 ለካቲት መበል 31 ዓመት ሓርነት ምጽዋዕ እዩ። ዝኸሪ ናይዚ ዕዙዝ ፍጻሎ ደማ፡ “ፈንቅል ንወለዶታት” ኣብ ትሕቲ ዝብል ቴማ፡ ቅጥዒታት ምክልኻል ኮሮና ቫይረስ ኣብ ግምት ብዘእተወ ጸቢብ መሰናድኦ ይኸበር ኣሎ።

ስርሒት ፈንቅል፡ ህዝቢ ኤርትራን መሪሕ ውድቡ ህዝባዊ ግንባርን፡ ኣብ ታሪኽ ወተሃደራዊ ግጥማት ዓለምና ሒደት መዳርግቲ ጥራይ ዝርከቦ፡ ብመሬትን ባሕሪን እጹብ ድንቂ ቅያ ዝፈጸምሉ፡ ሓደ ካብ ዓበይቲ ስርሒታት ሓርነታዊ ቃልስና እዩ። እዚ፡ ብወተሃደራዊ ስልቱ፡ ብበርቃዊ ቅልጣፊኡን ስፍሓቱን ኣገራሚ፡ ናይ መወዳእታ ሱር መግዛእቲ ፈንቂሉ፡ ሓርነት ኤርትራ ክውን ምጻኑ ዜግሃደ ወተሃደራዊ ስርሒት'ዚ፡ ንወለዶታት እናተዘከረ ዝነበር ዘሓብን ታሪኻዊ ትውፊት እዩ።

ስርሒት ፈንቅል፡ ኣብ ታሪኽና ጎሊሑ ዝጥቀስ ብርቂ ፍጻሎ ይኹን እምበር፡ ህዝቢ ኤርትራን መሪሕ ውድቡ ህዝባዊ ግንባርን፡ ናብ ከምዚ ዝዓይነቱ ፈንቃሊ መጥቃዕቲ ክሰጋገሩ፡ ንዓመታት ዘሰላሰልዎ ወተሃደራዊን ፖለቲካዊን ስራሕ፡ እቲ ዝነውሐን ዝበርተዐን፡ ሓያል ስራሕ፡ ብልሓት፡ ጽንዓትን ትዕግስቲን ዝሓተተ እዩ ነይሩ። ብሓጺሩ ስርሒት ፈንቅል፡ ድምር ውጽኢት፡ ናይቲ ህዝባዊ ግንባር፡ ዘይተቈጠበ ደገፍ ርእሱ-ሓያላን ንዝነበሮ መግዛእታዊ ሓይሊ፡ ኣብ ዝተናውሐን ጸግዲን ኩናት ሸሚሙ ንምስዓር ዝተኸተሎ ውሑሉል ስትራቴጂ ኮይኑ፡ ናይ ህዝቢ ኤርትራ ሓድነት፡ ሞራል፡ ተጻዋርነት፡ ትግሃት፡ ስነ-ምግባርን ጽኑዕ ዲሲፕሊንን ደማ ቀንዲ መሰረት ናይ ዓወቱ እዩ።

ህዝባዊ ግንባር፡ ኣብ ወተሃደራዊ መዳይ ዝተኸተሎ ስትራቴጂ፡ ብሓደ ወገን ኣብ ኣኸራናት ናቕፋ፡ ሰሜናዊ ምብራቕ ሳሕልን ባርካን ደልዲሉ ብምዕራድ፡ ደጀኑ ኣውሒሱ፡ መጠነ ሰፊሕ ወራራት እናመከተ፡ በቲ ካልእ መዳይ ኣብ ኩሉ ከባቢታት ሃገር ብደባይን ተንቀሳቓሲን ውግኣት እስትንፋስ ዘይህብ ስልታዊ መጥቃዕቲታት ምክያድ፡ ማዕረ ማዕረኡ

ድማ፡ ብመትከል ርእሰ ምርኩሳ፡ ማሕበራዊ ጸገማት ህዝቢ ዘቃልል መደባት ምትግባርን ኩለንተናዊ ዓቕምታት ሰውራ ምድልዳልን እዩ ነይሩ። ኣብ ርእሲ'ዚ፡ ህዝብታት ኢትዮጵያ ብብሽንኹም ኣንጻር ጭቆና ዘለዓዓልዎ ቃልሲ፡ ብንዋትን ምኽሪን እናደገፈ፡ ኣብ ወሰንቲ ግጥማት፡ ሰቡን ኣጽዋሩን ኣብ ጎድኖም ብምሰላፍ፡ ንሓይሊ ጸላኢ ናብ ብዙሕ ግንባራት ምጉዝዛይን ማእዘኑ ምጥፋእን፡ ኣካል ናይቲ ዕውት ወተሃደራዊ ስትራቴጂኡ እዩ ነይሩ።

ኣብ ፖለቲካዊ መዳይ ህዝባዊ ግንባር፡ ህዝቢ ዓለም ብሓፈሻ፡ እቲ ኩናት ብቐረባ ዝጸልዎ ህዝቢ ኢትዮጵያ ከኣ ብፍላይ ፍትሓውነት ቃልሲ ህዝቢ ኤርትራ ኸግንዘቡ ዓቲቡ ዝሰርሓሉ ዝነበረ እዩ። ከምቶም ወግዓውያን መንግስታት፡ ኣብ ዝኾነ ዓለማዊ ውዕላትን ስምምዓትን ከይፈረመ፡ ኣብ ውግእ ንዝማረኹም ወተሃደራት ብሰብኣዊ ክንክን ሓዙ፡ ምሂሩን ኣንቂሑን እናፋነወ፡ ነቶም ኣብ ኢትዮጵያ ለውጢ ንምምጻእ ዝቃለሱ ዝነበሩ ወገናት፡ ብዘለዎ ዓቕሚ እናሓብሓበ፡ ምስ ህዝቢ ኢትዮጵያ ሰላምን ምሕዝነትን ንምፍጣር ዘካየዱ ጸዕሪ ቀሊል ኣይነበረን። ካብኡ ሓሊፉ፡ ተቓዋሚቲ ሓይልታት ኢትዮጵያ፡ ኣብ ኣፈታትሓ ጉዳያቶም፡ ቅኑዕን ስነፍልጠታዊን ማእዘን ክኸተሉ፡ ሓቢሮም ንማዕርነታዊ ሓድነት ሃገር ክሰርሑ፡ ምስናይ ብዙሕ ዘይቅርዑይ ኣካዪዳ ዝከኣሎ ጎስጉሱ እዩ። ዕላማ ናይዚ ፖለቲካዊ ስራሕ'ዚ፡ ብቐንዱ ድሕሪ ናጽነት ኤርትራ፡ ውሑስ ሰላምን ሓድሕድ ምትሕብባርን ዝሰፈኖ ዞባዊ ኩነትን ሓድሽ ናይ ታሪኽ ምዕራፍን ምፍጣር እዩ ነይሩ።

ኣብቲ ብማእለያ ዘይብሉ ቅያታት ዝተመልኦ ታሪኽ ሓርነታዊ ቃልስና፡ ደሚቕም ዝዝከሩ ከም ስርሒት ፈንቅል ዝኣመሰሉ ፍሉያት ቅያታት እምበኣር፡ ንስለ ሓበን ጥራይ እንዝክሮም ዕለታት ዘይኮኑ፡ ዝነደቕናዮ ዘኹርዕ ሃገራዊ ታሪኽ ብምዕቃብ፡ ሃገራዊ ራእይናን ዕላማናን ይኹን ንዓወት ዘብቅዓና ክብርታት ወትሩ ኣብ ቦታኡ ምህላው ንምርግጋጽ፡ ቃልና እነሓድሰሎም ኣጋጣሚታት እዮም። ቃል ምሕዳስ ጥራይ ዘይኮነ፡ ብብግዜኡ ዝርኣዩ ድኻማትን ጸገማትን እናቐርፍካ፡ ማእዘን ምስትኸኻልን ኣድማዕነት ክብ ምባልን ሕድርና እዩ። ከመይሲ ዘሓብን ሃገራዊ ታሪኽ፡ ነባርነቱ ዝረጋገጸ፡ ንዕኡ ዝሃነጸ ጅግንነት፡ ባህልን ክብርታትን እናተወራረሰ ምስዝቐጽል፡ ልዕሊ ኹሉ ድማ፡ እቲ ደራኽ ሃገራዊ ራእይን ዕላማን ሸቶኡ ምስዝወቐዕ እዩ። እዚ ዘሓብን ባህልን ክብርታትን'ዚ ሕጂ እውን ኣብ ቦታኡ ምህላው፡ ምስክሩ ቃላት ዘይኮነ፡ ኣብ ባይታ እንርእዮ ሓቂ እዩ። ባህሊ ህዝባዊ ግንባር ድማ፡ ክንዮ ቃላት፡ ብተግባር ምድማዕን ምዕዋትን እዩ።

ራእይን ዕላማን ሰማእታት ፈንቅል ኮነ ኩሎም ሰውኣትና... ሓርነት እዩ። ሓርነቱ ብሓርነቱ፡ ኩለንተናዊ፡ ምሉእን ውሑስን ሓርነት። ሃገራዊ ናጽነት፡ ሓደ ካብ ምዕራፋት ሃገራዊ ራእይናን ዕላማናን እምበር፡ ናይ መወዳእታ ሸቶና ኣይነበረን። እቲ ዝበረኸ ዕላማና መንፈሳዊን ነገራዊን ጠለብ ዜጋታት ብምልኣት ዜረጋገጸ፡ ምዕራይን ፍትሓዊን ፖለቲካዊ፡ ቁጠባዊ፡ ባህላዊን ማሕበራዊን ዕብዮት ብዘላቕነት ዘውሕስ ምቹእ ዘቤታዊን

ዞባዊን ባይታ ምፍጣር እዩ። እዚ ባህጊዚ፡ ሎሚ እውን ከም ትማሊ ብስራሕ እዩ ዚሰምር። ስለዚ ድማዩ ጸዕርና፡ ካብ ምንጩ ዘሓብን ታሪኽና ጸዓት እናሰነቕ፡ ክሳብ መወዳእታ እምነ-ማይል ዜልሓጥ ከይበለ ዝቕጽል። ክብሪን ሞጎስን ነቶም ዘሓብን ሃገራዊ ታሪኽ ዘጓናጸፉና ጀጋኑ ኣሕዋትናን ወለድናን! ዘልኣለማዊ ዝኸሪ ንሰማእታት ፈንቅልን ኩሎም ስውኣትን! . . . ፈንቅል ሓብን ወለዶታት!

ረቡዕ 10 ለካቲት 2021